

23 ta' Marzu, 1962

Imhallfin:—

Is-S.T.O. Prof. Sir Anthony J. Mamo, O.B.E., C.St.J., Q.C.,
B.A., LL.D., President;

Onor. Dr. A.J. Montanaro Gauci, C.B.E., K.M., LL.D.;

Onor. Dr. T. Gouder, LL.D.

Giuseppe Mamo

versus

Gerolamo Camilleri

**Lokazzjoni — Spoll — Manutenzjoni — Reintegrazzjoni —
Pussess — Loki Komodu — Art. 572 u 571 u 561(1) tal-
Kodiċi Civili.**

*L-azzjoni tal-inkwilin li jagixxi kontra l-lokatur tiegħu b'ez
dan jiġi kundannat iqiegħed fil-post fejn kienu xi kumdi-
tajiet li hu neħha mill-fond mikri għand dak l-inkwilin ma
hix azzjoni ta' spoll privileġġjat, jekk, anki suppost li firri-
korru r-rekwiżiti l-oħra kollha ta' din l-azzjoni, tkun nieqes
ir-rikwiżit taż-żmien.*

*Lanqas ma tista' dik l-azzjoni tkun ta' manutenzjoni fil-pussess
kontemplata fl-art. 571 tal-Kodiċi Civili; għax din l-azzjoni
ttikkompeti biss lil min hu possessor fis-sens veru tal-art.
561(1) tal-istess Kodiċi, u mhux ukoll lil sempliċi detentur
bħal ma hu l-inkwilin.*

*Jekk l-inkwilin jitlob ir-reintegrazzjoni fl-ewwel lok, imma jżid
talba fis-sens illi l-Qorti tordna illi l-kumditajiet imneħħijin
jiġu mqiegħda f'xi post ieħor konvenjenti, dan ifisser illi
r-reintegrazzjoni hija l-ewwel preferenza, imma jfisser
ukoll illi l-attur tkun halla fid-diskrezzjoni tal-Qorti li tip-
proudi rimedju alternattiv skond id-ċirkustanzi; u għalhekk
il-Qorti mhix legalment astretta li tordna r-ripristinament
tal-affarijiet bla ebda konsiderazzjoni oħra.*

*Hekk, jekk il-lokatur inehħi l-vaska tal-loki komodu mil-fond
mikri lill-inkwilin u jqiegħda x'imkien ieħor, huwa għandu
jerga jqiegħda fejn kienet, jekk hekk jitlob l-inkwilin, u
ma jkunx hemm ebda obbjezzjoni mill-Awtorità Sanitarja.*

Il-Qorti:— Rat l-att ta' citazzjoni quddiem il-Prim' Awla tal-Qorti Civili tal-Maestà Tagħha r-Regina, li bih l-attur, premess li l-konvenut jikri lill-attur il-fond 84 St. Catherine Street, Zurrieq, u f'dawn l-aħħar xhur, kontra l-volontà tal-attur, qala' u neħha mill-istess fond il-vaska tal-water closet u poġġiha fuq il-bejt tad-dar tal-konvenut adjaċenti għal dik tal-attur, u b'hekk naqqas mill-kumditajiet mikrija lill-attur; u premess li l-konvenut, non ostante li gie nterpellat biex jerga jagħmel kollox kif kien, naqas li jagħmel dan; premessi d-dikjarazzjonijiet neċessarji u mogħtija l-provvedimenti opportuni, talab li l-konvenut, għar-raġunijiet fuq imsemmija, jiġi kundannat jerga jqieghed f'postha l-vaska fuq imsemmija u jagħmel kollox kif kien qabel, jew ipoġġiha f'post ieħor konvenjenti għall-attur kif tiffissa l-Qorti; u f'każ li jonqos li jagħmel dan fiż-żmien lilu prefiss, talab li l-attur jiġi awtorizzat jagħmel dan ix-xoġhol huwa a spejjeż tal-konvenut taħt il-provvediment li jgħogħobha tagħti l-Qorti. Bl-ispejjeż;

Omissis;

Rat is-sentenza ta' dik il-Qorti tas-6 ta' Novembru 1961. li biha, waqt li asteniet ruħha milli tiehu aktar konjizzjoni tal-eċċezzjoni tal-inkompetenza, li giet irtirata, ċaħdet l-ewwel talba tal-attur, bl-ispejjeż kontra tiegħu; laqgħet it-tieni ta' ba tal-attur fis-sens illi ordnat lill-konvenut illi fi żmien tmientax il-gurnata mis-sentenza, jittrasforma l-post fejn hu l-lum fuq il-bejt il-water closet jew vaska msemmija fiċ-ċitazzjoni, billi jagħmel il-passaġġ imsaqqaf u magħluq mill-għub mill-water closet jew vaska għall-bieb mnejn jorog l-attur għall-bejt fejn hemm dil-vaska, u li fl-istess żmien il-konvenut jagħmel ukoll taljola minn fuq il-bejt għall-bitha tal-fond tal-attur, kollox a spejjeż tal-istess konvenut, taħt id-direzzjoni tal-A.I.C. Paul Mercieca; u fin-nuqqas awtorizzat lill-attur jagħmel huwa x-xoġhol indikat taħt id-direzzjoni tal-istess perit u a spejjeż tal-konvenut. L-ispejjeż relattivi għat-tieni talba jithallsu terz mill-attur u żewġ terzi mill-konvenut; u l-ispejjeż tal-perizja jithallsu erbgha kwinti mill-attur u kwint mill-konvenut; wara li dik il-Qorti kkunsidrat;

Skond verbal a fol. 51, il-konvenut irrinunzja għall-eċċezzjoni tal-inkompetenza;

Minn April tas-sena 1938 l-attur għandu b'kera minn għand il-konvenut il-fond indikat fiċ-ċitazzjoni għall-abitazzjoni tiegħu. Il-fond, għalkemm hu separat, jagħmel parti minn dar waħda, fejn il-parti l-oħra hi okkupata mill-konvenut. Il-kontendenti għandhom kull wieheċ parti mill-bejt, li fil-bidu kien tad-dar kollha. Fil-parti tal-attur kien hemm water closet fuq f'logġa, u ieħor isfel fil-biċċa. Billi dak ta' isfel kien inixxi, l-attur irrapporta lis-Sanità. L-ispettur sanitarju sab illi l-fossa tad-dar abitata mill-attur, li kienet fil-biċċa jew ġardina, ma kienetx skond ir-regolamenti sanitarji, u allura qal lill-konvenut biex iqiegħed il-water closet fuq il-bejt u jikkommunikah mal-fossa tal-parti tiegħu tal-fond. li qegħdha fit-trieq. Il-konvenut għamel kif qallu l-ispettur, qiegħed il-vaska t'isfel fuq il-bejt, saqqaf gabinett, u kkommunikaha għall-fossa tiegħu. B'kollox nefaq £40;

B'digriet tal-31 ta' Marzu 1960 din il-Qorti nnominat lill-A.I.C. Paul Mercieca biex ifittex u jirrelata jekk il-water closet jistgħax jiġi f'post ieħor aktar konvenjenti għall-attur u skond ir-regoli sanitarji;

B'relazzjoni tat-8 ta' April 1960 il-perit irrapporta illi, peress li ż-Zurrieq għad ma hemmx drenagg' publiku. biex il-water closet ma jibqgħax fuq il-bejt, trid issir fossa barra fit-trieq. Jista' però jkun hemm xi diffikultajiet minhabba "cable" tal-Militar li għaddej min-naħa tal-bini; u jekk dan jista' jsir, trid tinqala' parti mill-madum li hemm fil-post halli ssir it-trinka, u jkun diffiċli biex il-madum jinqala' shieh u jerga' jitqiegħed, barra milli jkun diffiċli li jitqabbel madum ġdid ma' dak li hemm fil-post, u hekk il-madum ikollu jsir mill-ġdid kollu. L-ispiza tilhaq mal-£130;

Il-perit issottometta wkoll illi l-water closet jista' jitqiegħed fir-rokna tal-biċċa u jiġi komunikat mad-drenagg' tal-konvenut billi jgħaddu l-katusi mill-biċċa tiegħu. Il-madum li jkun irid jinqala' jista' jiġi mibdul bil-madum li jiġi salvat mill-qluġh tal-biċċa tal-attur, jew il-konvenut ikun jista' jibdel il-madum tal-biċċa tiegħu u jużah biex jinbidlu dawk li jinkisru fil-biċċa tal-attur. F'dan il-każ,

l-ispiza tilhaq mas-£60. Il-perit irrileva wkoll illi, peress li dan ix-xogħol irid isir taht l-art, u mhux possibbli tkun taf eżattament x'jistja' jinsab meta jsir it-tħaffir biex isiru trinek għal-pedamenti u għall-katusi, jista' jkun hemm xi spejjeż oħra li wiehed ma jistgħax ikun jaf bihom issa. Li-perit spjega wkoll (fol. 31 tergo) illi fejn hu l-water closet il-lum l-attur ikollu jaqsam il-bejt biex imur fih; imma anki kieku ke'lu jiġi adottat il-metodu msemmi fit-tieni lok mill-perit l-attur, ikollu jaqsam il-biħa, li hi m'kxufa;

Ikkunsidrat;

L-attur ippremetta fiċ-ċitazzjoni illi b'dak li għamel il-konvenut naqqas il-kumditajiet mikrija lilu, u talab (1) li l-konvenut jiġi kundannat iqiegħed il-vaska f'postha u jagħmel kollox kif kien qabel, u alternattivament (2) ipoġġi l-istess vaska f'post ieħor konvenjenti għall-attur kif tiffissa l-Qorti;

Dwar l-ewwel talba il-water closet ma jistgħax jerga jitqiegħed fejn kien qabel, għax dan ikun kontra s-saħħa, kif xehed l-ispettur sanitarju Anthony Sciberras (fol. 53);

Fuq it-talba l-oħra, skond ix-xhieda tal-ispettur sanitarju (fol. 53 tergo), il-water closet seta' jsir biss fuq il-bejt, minħabba li hemm il-bjar u l-pendil. Huwa anki xehed, għalkemm l-attur dan jinnegah, illi hu qal lill-attur, fil-preżenza tas-Senior Health Officer Lucchese, li l-water closet irid isir fuq il-bejt;

L-attur sostna illi bil-vaska fuq il-bejt il-konvenut naqqaslu l-kumditajiet tal-fond, u qal illi hu, martu u bintu, jorqdu fit-tieni pjan tal-fond, fejn qabel kien hemm vaska oħra, u t-tifel jorqod isfel, fejn qabel kien hemm il-vaska tal-biħa u illi hemm mal-għoxrin targa mit-tieni pjan għall-bejt;

Skond verbal a fol. 46, il-konvenut iddikjara li hu lest biex jirripara mix-xita u mir-rieh il-passaġġ mid-dar tal-attur għal fejn hemm il-water closet il-lum fuq il-bejt, b'mod li l-passaġġ ikun protett sew mill-ġnub kemm mis-

sagaf, u li anki huwa jagħmel taljo'a għall-użu minn fuq għal isfel fil-fond tal-attur;

Skond l-inċis(g) tal-art. 85 tal-Kap. 13 tal-Liġijiet, kull dar għandu jkollha water closet, jekk fil-fehma tas-Suprintendent tas-Saħħa Publika dan jista' jsir; u l-water closet, kif ukoll il-kommunikazzjoni, għandhom ikunu magħmula kif, b'dak il-materjal, u f'dik in-naħa tad-dar, u b'dawk is-sifuni jew haġ'oħra, illi bihom is-Suprintendent tas-Saħħa Publika jidhirlu li ma jkunux jistgħu johorġu rwejjah jew tnixxija; u bl-art. 93(1) tal-istess Kap. (emenda Att numru II tal-1957) is-sid ma jistgħax iħalli lil min juża għall-abitazzjoni fond li ma jkollux water closet regolari;

Fil-kawża "Vincenzo Abela vs. Assunta Farrugia" (App. Civ. Inf. 8 ta' Ġunju 1957), fejn il-konvenuta kienet riedet li l-water closet, ordnat f'post mill-Awtorità Sanitarja, jitqiegħed f'post ieħor aktar kommodu għaliha, il-Qorti żammet illi x-xogħol ordnat mill-Awtorità Sanitarja hu kunsidrat bħala xogħol neċessitat minn forza maġġuri. illi sid il-post għandu jkollu d-dritt li jagħzel huwa l-post, darba li l-ispiza ser jagħmilha hu, fejn jitqiegħed water closet bosta però li l-għażla ma tkunx saret b'vessator-jetà manifesta u f'post manifestament diżadatt, u illi anki kieku għall-grazzja tal-argument, wiehed kellu jgħid li x-xogħol seta' jsir x'imkien ieħor b'anqas skommodu, dar ma jista' qatt jagħti l-jedd lill-konvenuta li topponi ruħha, imma biss li titlob, se maj, indenniz in sede propria";

F'dan il-każ, għalkemm il-konvenut kien kera lili-attur il-fond mhux provvist bil-mezzi sanitarji skond il-liġi, l-attur stess kriegħ mingħajr dawn il-mezzi sanitarji; u jekk qabel kellu l-kumdità ta' żewġ vaski, il-lum għandu l-kumdità, aktar benefika għalkemm mhux dejjem apprezzata, ta' perikolu anqas għas-saħħa sew tiegħu sew ta' hadd ieħor. Fuq il-bażi tal-prinċipju tas-sentenza riferita, u fid-dawl tal-liġi citata, l-attur ma jistgħax jippretendi illi l-water closet in kwistjoni ma jibqgħax fejn ordnatu l-Awtorità Sanitarja. Meta l-konvenut kera l-fond bil-water closet kontra l-liġi, huwa qiesu kriegħ mingħajr water closet; u darba li l-Awtorità Sanitarja għażlet il-post fuq

imsemmi, u s-sid, il-konvenut, sab li ekonomikament dak il-post kien adatt biex ifornixxi l-fond b'water closet regolari, ma jistgħax l-attur jippretendi illi l-konvenut kellu jagħmel spiza akbar ta' almenu £130, jew ta' £60, bir-riskju ta' spiza aktar għolja minhabba fl-inċertezzi tax-xogholijiet, kif irrelata l-perit tekniku. Aktar u aktar il-pretensjoni tal-attur mhix ġusta meta l-konvenut hu lest biex jirrendi aktar kommodu għall-attur l-użu tal-water closet bil-mod fuq indikat, salv, se maj, id-dritt tal-attur li jitlob indenizz f'sedi proprija;

It-tieni talba tal-attur hija li l-konvenut ipogġi l-vaska f'post ieħor konvenjenti għall-attur kif tiffissa l-Qorti. Fil-fehma ta' dil-Qorti, din it-talba tikkompreni talba li l-water closet, anki fejn hu l-lum, jiġi magħmul aktar konvenjenti għall-attur. Hekk il-post fejn gie mqiegħed il-water closet, mingħajr ripar għall-passaġġ fuq il-bejt, jista' jsir post bil-passaġġ magħluq u kopert, molto pjù illi l-konvenut hu lest biex jagħmel dan a spejjeż tiegħu, u anki huwa lest biex jirrendi aktar kommodu l-użu tal-water closet permezz ta' taljola;

Rat in-nota tal-attur, li biha appella minn dik is-sentenza u l-petizzjoni tiegħu li biha talab li tiġi revokata, billi jiġi deċiż għat-tenur tad-domandi kif magħmula fid-ċitazzjoni; bl-ispejjeż kontra l-konvenut appellat;

Omissis;

Ikkunsidrat;

Fil-petizzjoni tiegħu l-appellant jinsisti illi l-azzjoni eżerċitata minnu hi azzjoni possessorja, ċjoè ta' reintegrazzjoni fil-pussess tal-vaska tad-W.C. fejn kienet qabel, u li l-Ewwel Onorabb'i Qorti messha għalhekk, tilqa' t-talba tiegħu u tordna r-reintegrazzjoni bla ebda konsiderazzjoni oħra;

Dwar dan, biżżejjed li jiġi osservat dan li ġej. Hu ċert illi l-azzjoni eżerċitata mhix dik privileġġjata ta' spoll recenti kontemplata fl-art. 572 tal-Kodiċi Civili. Anki kieku kellu jiġi suppost li hemm ir-rekwiziti l-oħra ta' din l-

azzjoni, ma hemm assolutament ebda prova, anqas alle-gazzjoni, fil-proċess, illi jirrikorri r-rekwiżit taż-żmien;

L-azzjoni eżerċitata lanqas tista' tkun dik ta' manu-tenzjoni fil-pussess kontemplata fl-art. 571; għas-sempliċi raġuni illi l-attur hu biss kerrej tal-fond, ċjoè sempliċi de-tentur, mentri dik l-azzjoni tikkompeti biss lil min hu pos-sessur fis-sens veru tal-art. 561(1) tal-imsemmi Kodiċi (Vol. XXVII-I-622);

Apparti dan kollu, però, l-attur innifsu, għad li fl-ewwel lok talab li l-konvenut jiġi kundannat jerga jqiegħed il-vaska f'postha u jagħmel kollox kif kien qabel, žied jit-lob, alternattivament, il-kundanna tal-konvenut li jpoġġi l-vaska f'post iehor konvenjenti għall-attur kif tiffissa l-Qorti. Dan vwoldiri illi, għalkemm ir-reintegrazzjoni kienet l-ewwel preferenza tal-attur, hu, però, kien kuntent iħalli fid-diskrezzjoni tal-Qorti, skond ir-riżultanzi, li tipprovdi rimedju alternattiv;

Għalhekk l-attur ma jistgħax għustament jippretendi li l-Ewwel Onorabbli Qorti kienet legalment senz'altru stretta li tordna r-ripristinament tal-affarijiet bla ebda konsiderazzjoni oħra;

Iżda din il-kwistjoni legali hi purament akkademika, in vista ta' dak li sejjer jingħad;

L-Ewwel Onorabbli Qorti ma laqgħetx l-ewwel talba (ċjoè t-talba kif magħmula fl-ewwel lok) għaliex irriteniet illi l-water closet ma jistgħax jerga jitqiegħed fejn kien qabel, għax dan ikun kontra s-saħħa, kif xehed l-ispettur sanitarju Anthony Sciberras. Hawnhekk però, jidher li hemm xi ftit tal-ekwivoku. Dak li mill-provi jidher li kien kontra l-liġi u l-iġjene ma kienx il-water closet fejn kien qabel, ċjoè l-vaska tad-W.C. proprija. iżda l-kommunikaz-zjoni tiegħu mal-fossa fil-ġnien jew bitha tal-attur. Dan jidher ċar mid-depożizzjoni tal-ispettur sanitarju Sciber-ras fol. 15, fejn jispjega illi d-difett jew irregolarità kienet fil-fossa fejn kienet. L-ispostament tad-W.C. għal fuq il-bejt tal-konvenut sar sempliċement għaliex dak l-ispettur sanitarju deherlu illi kien b'dak il-mod li setgħet isir kom-

munikazzjoni regolari mal-fossa li hemm barra t-trieq għad-W.C. tal-istess konvenut. Id-diffikultà li l-ispettur sanitarju sab li d-W.C. tal-attur jibqa' fejn kien ma kienetx għaliex f'dak il-post kien illegali jew anti-iġjeniku, iżda kienet illi hu deherlu illi, biex issir komunikazzjoni separata għaliex f'dak il-post kien jehtieg illi ssir fossa barra t-trieq, u dan kien jimporta spiża konsiderevoli, oltre li aktarx kien ikun hemm diffikultà minhabba xi "cable" tal-Militar li kien hemm fit-trieq;

Din l-istess haġa tidher ukoll cara mir-relazzjoni tal-perit gudizzjarju (fol. 27);

Biex tikkjarixxi sewwa l-pożizzjoni, din il-Qorti reggħet semgħet lil dak il-perit, u issa hi soddisfatta li ma hemmx verament ebda rimedju iehor hlief illi ssir dik il-kommunikazzjoni għal barra;

Infatti, is-soluzzjoni adottata mill-Ewwel Onorabbli Qorti ma tidherx aċċettabbli. Apparti milli dik is-soluzzjoni timporta illi d-W.C. anqas ikun fil-parti tal-fond mikrija lill-attur, iżda jkun fil-parti tal-fond okkupata mill-konvenut. f'post diżadatt u skonvenjenti ferm għall-attur, issa deher illi x-xogħol kif ordnat fis-sentenza appellata anqas ma jista' jsir. Il-perit Mercieca xehed hekk:— "Nerga nġhid illi x-xogħol kif ordnat fis-sentenza appellata, fl-opinjoni tiegħi, l-ewwelnett mhux haġa li jmissha ssir, minhabba nkonvenjent evidenti; u t-tieni, teknikament . . . il-passaġġ mġhotti fuq il-bejt diffiċli jista' jsir; oltre dan, il-lum nixtieq ukoll ninforma l-Qorti li tkellimt mal-Awtorità jiet Sanitarji, u dawn qaluli illi permess biex isir ix-xogħol kif hemm fis-sentenza appellata, u kif propost mill-appellat, fis-sens illi jitnehhew is-soqfa taż-żewġ W.C.'s u l-materjal jitlea' bit-taljola, ma jagħtux" (fol. 85-86);

Kif d'iga' ntqal, l-oġġezzjonijiet li d-W.C. tal-attur jibqa' fejn kien u ssir komunikazzjoni għal fossa separata għaliex fit-trieq kienu tnejn; waħda il-"cable" tal-Militar fit-trieq, u l-oħra l-ispiza li tkun neċessarja. Dwar l-ewwel diffikultà il-Perit Mercieca qal lill-Qorti illi issa hu ġie nfurmat, l-ewwel bil-fomm u mbagħad konfermat bil-miktub illi l-Awtorità jiet Militari jagħtu permess biex il-

fossa ssir barra t-trieq, purkè, s'intendi, li jekk issir xi hsara lill-"cable" tigi riparata minn min ikun ottjena l-permess (fol. 85);

Kwantu ghat-tieni oggèzzjoni, il-perit fir-relazzjoni tieghu (fol. 27) kien ikkalkola illi l-ispiza biex issir il-komunikazzjoni ghal barra tkun tilhaq madwar £130. Parti konsiderevoli minn din l-ispiza tkun dovuta ghall-fatt illi tkun trid tingala' parti mill-madum biex tghaddi t-trinka tad-drenagg, u dan il-madum diffiċli jinqala' shieh u jerga jitqiegħed; barra minn hekk, ikun diffiċli, jekk mhux impossibli, li ssib madum biex tqabblu ma' dak li jitqa', u għalhekk il-madum kollu jkollu jsir ġdid. Issa, l-appellant, permezz tal-avukat tieghu nforma l-Qorti ripetutamente waqt it-trattazzjoni tal-appell, illi hu ma jinsistix illi l-madum ikun xorta waħda; u l-perit xehed (fol. 80 tergo) illi, jekk il-madum jinqala' biss biex issir il-komunikazzjoni u jerga jintuza, billi jiġu sostitwiti biss xi madumiet li jinkisru, l-ispiza ta' xi £130 fuq imsemmija tigi tonqos b'xi £30-£40 (ara wkoll fol. 86);

B'hekk, l-ispiza ta' xi £90 li jkollu jonfoq l-attur ma tkunx wisq superjuri (jekk tkun) għal dik li kien ikollu jonfoq kieku kellu jsir ix-xogħol kif ordnat mill-Ewwel Onorabli Qorti. Infatti, biex isir il-passaggġ mgħotti fuq il-bejt (kieku stess dan seta' jsir) teħtieġ spiza ta' xi £60. biex ix-xogħol isir bil-ġebel (fol. 34). Ma' din l-ispiza trid naturalment tiżdied dik li tkun meħtieġa biex jitnehhew is-soqfa taż-żewġ W.C.'s li kien hemm qabel u jsir li speċi ta' "shaft" għat-taljola. Dan vwo'diri illi, jekk hemm differenza fl-ispiza, din ma tistgħax tkun hlief zghira;

Soluzzjonijiet oħra ma' jidherx li hemm. Infatti, irrimedju alternattiv li kien ippropona l-istess perit ġudizzjarju fir-relazzjoni tieghu, u li kien forsi jkun l-aktar wieħed ekonomiku, issa jirriżulta li ma jistgħax isir, għalhekk wara li l-perit għamel investigazzjonijiet oħra mal-Awtoritajiet Sanitarji, hu sab illi permess għal xogħol bħal dak ma jingħatax (fol. 85);

Għal dawn il-motivi, din il-Qorti tiddeċidi billi tilqa' l-appell, tirrevoka s-sentenza appellata, u tilqa' t-talba tal-

attur fis-sens illi tordna lill-konvenut illi, fi żmien xahrejn mil-lum jerga jgieghed il-vaska tad-W.C. tal-attur fejn k'ienet qabel u jagħmel fossa fit-trieq b'kommunikazzjoni tad-drenagg għaliha, bil-qluġh u s-sostituzzjoni tal-madum k'if aċċettat mill-attur, u dan għas-spejjeż tal-konvenut u taħt id-direzzjoni tal-Perit u Arkitett Ċivili Paul Mercieca; u fin-nuqqas, tawtorizza lill-attur jagħmlu hu x-xogħol indikat taħt id-direzzjoni tal-istess perit u a spejjeż tal-konvenut;

L-ispejjeż, minhabba fiċ-ċirkustanzi tal-każ, speċjalment minhabba li l-konvenut mexxa fuq id-direttivi li kien taħt l-ispettur sanitarju, u l-fatt illi ċerti diffikultajiet ġew kjariti biss fl-appell, jibqgħu bla taxxa, hliet id-dritt tar-Registru għaž-żewġ istanzi, li jhallsu l-konvenut.
